

Velja ta' Ghid il-Hamsin 2009

“Ilkoll imtlew bl-Ispirtu s-Santu u bdew ixandru l-Kelma ta' Alla bil-kuraġġ kollu”.
(Atti 4:31)

IR-RIT TAL-BIDU

Animatur

Kant tad-dhul: Spirtu qaddis tal-Mulej

Spirtu Qaddis tal-Mulej,
dawwal lil moħħna, lil qalbna biss bik.
Kun għalina s-serħ,
milja ta' kull ferħ.
Qawwi lil ruħna, Mulej.

Spirtu tal-paċi, tal-għerf,
għallimna nħobbu u naħfru bla rbit.
Ġedded wiċċ il-art,
fejjaq minna l-mard,
ejja aħjina, Mulej.

Spirtu ta' farag, ta' dawl,
il-għawġ dallamna, farrakna bis-sħiħ;
'tina l-għerf meħtieġ,
nagħrfu nimxu t-triq
biex ngħixu hajja fis-sliem.

Spirtu ta' mħabba bla qies,
lilek foħrija minn qalbna nagħtuk,
flimkien mal-Missier,
ma' Ġesù l-ħellies,
lilkom kull glorja. Amen.

Meta l-korteo jasal quddiem l-altar, iċ-ċelebrant jincensa l-altar u l-blandun.

Ċelebrant: Fl-isem tal-Missier u tal-Iben u tal-Ispirtu s-Santu.

Ġemgha: Amen.

Ċelebrant:

Il-Mulej, it-tama tagħna,
li jsawwab fuqna l-ferħ u s-sliem
u li jqawwina bl-Ispirtu s-Santu,
ikun magħkom ilkoll.

Ġemgha: U miegħek ukoll.

Imbagħad iċ-ċelebrant jintroduċi:

Iċ-Ċerimonja tad-Dawl

Ċelebrant:

Ejjew infahħru u nbierku lill-Mulej, Sid il-ħajja tagħna.
Huwa ried li llum ningabru hawn flimkien,
biex jaċċertana mill-imħabba li sawwab fuqna
permezz tal-Ispirtu s-Santu.

F'għaqda shiħa mal-Imqaddsa Marija,
Omm Ġesù u Ommna,
flimkien mal-Appostli u l-glorjużi martri tal-bieraħ u llum,
nitolbu bil-ħniena lill-Ispirtu s-Santu jxerred fuqna d-doni tiegħu.

Iċ-ċelebrant bin-nar tal-blandun jixgħel tnax-il xemgħa, li jirrapprezentaw it-tnax-il Appostlu tal-Ħaruf, li fuqhom hi mibnija l-Knisja. Filwaqt li jinxtegħlu l-fjakkli, kulhadd ikanta:

Kant: Spirtu Qaddis li ħlaqtna

Spirtu Qaddis li ħlaqtna,
ejja lill-moħħ dawlilna,
imla bil-grazzja tiegħek
il-qlub li int ħlaqtilna.

Int l-akbar don ta' Alla
li tieqaf dejjem magħna,
għajn, ħajja, nar, imħabba
u qawwa tar-ruħ tagħna.

Int tqassam seba' doni,
int l-id il-leminija
tal-Missier, minnu mwiegħed,
fik bl-għerf l-ilsna mogħnija.

Ixgħel id-dawl lis-sensi,
kebbes il-qlub bl-imħabba,
u saħħaħ dan ġisimna
mill-mard li fih jitrabba.

Bogħod minna żomm lill-għadu,
lilna fis-sliem henjin,
mexxina int biex nibqgħu
mid-deni meħlusin.

Aghmel li nsiru nafu
bik lill-Missier u 'l-Ibnu,
li fik, Spirtu li tqaddes,
bla nieqfu dejjem nemmnu.
Amen.

Tifkira tal-Magħmudija u traxxix bl-ilma mill-fonti tal-Magħmudija

Animatur:

Fl-imghoddi l-Knisja kienet tiċcelebra s-sagramenti tal-Magħmudija u tal-Grizma tal-Isqof fil-lejl qaddis tal-Għid, fil-lejl li fih, grazzi għar-rebħa ta' Kristu fuq id-dnub u l-mewt, il-bniedem jitwieled għall-ħajja ġdida bħala iben Alla. Għalhekk fis-sahra tal-Għid il-ġemgħa ta' dawk li jemmnu hi msejħa biex iġġedded il-wegħdiet tal-Magħmudija.

Fis-sahra ta' Għid il-Ħamsin il-Knisja ssejħilna biex nagħmlu tifkira tal-Magħmudija tagħna, billi nimpnejaw ruħna li ngħixu ta' Kristjani bil-qawwa tal-Ispirtu s-Santu u bil-qawwa tal-Ewkaristija.

Ċelebrant:

Għeżież, innejhu l-barka ta' Alla l-Missier, biex dan is-sinjal tat-traxxix jgħajjex fina l-grazzja tal-Magħmudija, li permezz tagħha ġejna mghaddsa fil-mewt tal-Mulej biex inqumu miegħu għall-ħajja ġdida.

Mument qasir ta' talb fis-skiet.

Ċelebrant:

O Missier, li mill-Ħaruf issagrifikat fuq is-salib ridt li joħorgu għejjun ta' ilma ħaj.

Ġemgħa: Glorja u tifhir lil ismek, Mulej.

Ċelebrant:

O Kristu, li ġġedded iż-żgħożija tal-Knisja bil-ħasil tal-ilma u bil-qawwa tal-Kelma tal-ħajja.

Ġemgħa: Glorja u tifhir lil ismek, Mulej.

Ċelebrant:

O Spirtu, li fl-ilma tal-Magħmudija ġġeddidna u tagħmel minna bidu ta' umanità ġdida.

Ġemgħa: Glorja u tifhir lil ismek, Mulej.

Ċelebrant:

O Alla li tista' kollox, li fis-sinjali mqaddsa tal-fidi tagħna ġġedded l-għeġubijiet tal-ħolqien u tal-fidwa, aghmel li dawk kollha li twieldu mill-ġdid bil-Magħmudija jkunu xandara u xhieda tal-Għid li dejjem iġġedded il-Knisja tiegħek. Bi Kristu Sidna.

Ġemgħa: Amen.

L-Isqof iroxx l-ilma tal-Magħmudija fuq il-ġemgħa miġbura li tbaxxi rasha u tagħmel is-sinjal tas-salib. Waqt it-traxxix bl-ilma jsir il-kant.

Kant: Rajt l-ilma hierg

Rajt (rajt, rajt) l-ilma hierg mit-Tempju,
min-naħa tal-lemin, hallelujah.
U kull min intlaħaq minn dan l-ilma,
ilkoll raw is-salvazzjoni,
u jghidu: "Hallelujah, hallelujah".

Imbagħad iċ-ċelebrant jintroduci l-Liturġija tal-Kelma.

LITURĠIJA TAL-KELMA

Ċelebrant:

Huti għeżiež, aħna tajna bidu solenni għaċ-ċelebrazzjoni ta' din il-velja qaddisa. Ejjew issa ningabru ħalli nisimgħu l-Kelma ta' Alla. Inħejju lilna nfusna billi, bi kliem San Ġorg Preca, flimkien nitolbu lill-Ispirtu s-Santu jħegġeg il-qalb tagħna.

Flimkien:

Spirtu Santu Alla, li minnek divinament ispirati tkellmu l-bnedmin qaddisin biex jgharrfuna x'għandna nemmnu u x'għandna nagħmlu jekk irridu l-ħajja ta' dejjem; agħtina, nitolbuk, is-sens biex nifhmu l-kliem tal-verità eterna, u agħtina l-grazzja tiegħek biex inkunu nistgħu nagħrfu u nagħmlu dak li jogħgob lilek. Int li tipproċedi mill-Missier u mill-Iben, li flimkien tgħixu u ssaltnu fl-unità tan-natura u fit-Trinità tal-Persuni, Bidu u Tmiem. Amen.

L-Ewwel Qari

Qari mill-ktieb tal-Ġenesi (Ġen 11:1-9).

L-art kollha kienet ilsien wiehed u kliem wiehed. Meta l-bnedmin telqu mil-Lvant sabu wita f'art Singħar u baqgħu hemm. U qalu wiehed lil-ieħor: "Ejjew nagħmlu l-madam u naħmuh sewwa!". U l-madam kienu jużawh flok il-ġebel, u l-qatran flok it-tajn. U reġgħu qalu: "Ejjew nibnu belt għalina, u torri, bil-quċcata tiegħu tilhaq is-smewwiet, u nagħmlu isem għalina, ħalli ma nixterdux mal-wiċċ kollu tal-art".

U l-Mulej niżel jara l-belt u t-torri li kienu qegħdin jibnu l-bnedmin. U l-Mulej qal: "Arahom, poplu wiehed u lsien wiehed għalihom ilkoll. U dan għadu l-bidu ta' xogħolhom; issa kull ma jigħom f'rashom xejn ma jaqtgħalhom qalbhom! Ejja, ħa ninzlu u nħabblulhom ilsienhom, ħalli ma jifhmux ilsien xulxin".

U l-Mulej xerridhom minn hemm għal fuq wiċċ l-art kollha, u waqfu mill-bini tal-belt. Għalhekk bdew isejħulha Babel, għax hemm ħawwad il-Mulej ilsien l-art, u minn hemm xerridhom il-Mulej mal-wiċċ kollu tal-art.

Il-Kelma tal-Mulej.

R/. Irroddu ħajr lil Alla.

Salm Responsorjali (Salm 32)

Ritornell kantat: Il-Mulej isaltan fuq il-popli kollha.

Il-Mulej ixejjen il-fehmiet tal-ġnus,
ifixkel il-ħsibijiet tal-popli.
Imma l-fehma tal-Mulej tibqa' għal dejjem,
minn żmien għal żmien il-ħsibijiet ta' moħħu. R/.

Hieni l-ġens li l-Mulej hu Alla tiegħu,
il-poplu li hu għażel b'wirtu.
Mill-għoli tas-smewwiet iħares il-Mulej,
u jara l-bnedmin kollha. R/.

Mill-post fejn jgħammar jistħarreg
fuq dawk kollha li jgħixu fuq l-art.
Hu jsawwar il-qalb ta' kull wieħed,
u jagħraf għemilhom kollu. R/.

Talba

Ċelebrant:

Nitolbu.

Sawwab fuqna, Missier Qaddis, il-grazzja tal-Ispirtu s-Santu,
biex il-bnedmin kollha,
filwaqt li jfittxu dejjem l-għaqda ta' bejniethom,
iwarrbu kull mibegħda,
biex fid-dinja jkun hawn familja waħda
li b'lehen wieħed
tfahħar lil Kristu, il-Mulej.
Hu li hu Alla, u miegħek jgħix u jsaltan
flimkien mal-Ispirtu s-Santu,
għal dejjem ta' dejjem.

Ġemgħa: Amen.

It-Tieni Qari

Qari mill-ktieb tal-Eżodu (Eż 19:3-8,16-20).

F'dak iż-żmien, Mosè tala' hdejn Alla, u l-Mulej sejjahlu mill-muntanja u qallu: "Dan għid lil dar Ġakobb u għarraf lil ulied Israel: 'Rajtu intom x'għamilt lill-Eġizzjani, u kif lilkom garrejtikom fuq il-ġwienah tal-ajkli u ressaqtkom lejja. Issa, jekk tisingħu leħni u żzommu l-patt tiegħi, intom tkunu l-wirt tiegħi minn fost il-popli kollha, għax l-art kollha tiegħi. Intom tkunu għalija saltna ta' qassisin u ġens qaddis'. Dan hu l-kliem li tgħid lil ulied Israel".

Imbagħad Mosè mar sejjah lix-xjuħ tal-poplu, u qegħdilhom quddiemhom dan il-kliem kollu li ordnal u l-Mulej. U l-poplu kollu wiegeb b'lehen wieħed u qalu: "Kull ma qal il-Mulej aħna nagħmluh". U Mosè ressaq kliem il-poplu quddiem il-Mulej.

Fit-tielet jum mas-sebh kien hemm ragħad u beraq, u shab oħxon għatta l-muntanja. Instama' wkoll iż-żarżir qawwi tat-tromba, u triegħed il-poplu kollu fil-kamp. Mosè hareg il-poplu mill-kamp biex jiltaqgħu ma' Alla; u waqfu f'riglejn il-muntanja. Il-muntanja tas-Sinaj bdiet iddaħħan kollha kemm hi, għax nižel fuqha l-Mulej fin-nar. Id-duħħan beda tiela' 'l fuq bħad-duħħan tal-forn, u l-muntanja kienet titheżheż kollha. Kull ma jmur id-daqq tat-tromba kien dejjem jitqawwa. Imbagħad tkellem Mosè, u Alla wiegħbu b'ragħda. U nižel il-Mulej

fuq il-quċċata tal-muntanja tas-Sinaj, u l-Mulej sejjaħ lil Mosè biex jitla' fuq il-quċċata tal-muntanja u Mosè tela'.

Il-Kelma tal-Mulej.

R/. Irroddu ħajr lil Alla.

Salm Responsorjali (Salm 102)

Ritornell kantat: Bierek, ruh tieghi, il-Mulej.

Hu li jaħfer dnubietek kollha,
ifejjaq il-mard tiegħek kollu;
jifdi lil ħajtek mill-qabar,
ihaddnek bit-tjieba u l-ħniena;
ixabba' bil-ġid snin ħajtek. R/.

Il-Mulej jagħmel is-sewwa
u l-ħaqq mal-maħqurin kollha.
Hu għarraf lil Mosè l-ħsieb tiegħu,
l-għemejjel tiegħu lil ulied Israel. R/.

Hanin u twajjed il-Mulej,
idum ma jagħdab u kollu mogħdrija.
Ma joqgħodx jitlewwem magħna,
u anqas ma jinkorla għal dejjem. R/.

Talba

Ċelebrant:

Nitolbu.

O Alla tal-Patt il-Qadim u l-Ġdid,
li għarraft lilek innifsek permezz tan-nar fuq il-muntanja qaddisa
u nhar Għid il-Ħamsin:

eqred f'ħuġġieġa nar
is-supervja u l-għira tagħna,
u kebbes fina n-nar ta' mħabbtek,
biex Israel il-ġdid, b'fehwa waħda,
jilqa' bil-ferħ il-liġi dejjiema ta' mħabbtek.

B'Ibnek Ġesù Kristu Sidna,
li miegħek jgħix u jsaltan,
flimkien mal-Ispirtu s-Santu,

Alla,

għal dejjem ta' dejjem.

Gemgha: Amen.

It-Tielet Qari

Qari mill-ktieb tal-Profeta Eżekjel (Eżek 37:1-14).

F'dak iż-żmien giet fuqi id il-Mulej u ħaditni fl-Ispirtu tal-Mulej u qegħditni f'nofs il-wied. Dan kien miżgħud bl-għadam. Huwa għaddieni dawramejt madwarhom, u kien hemm kotra kbira mxerrda mal-wied, u kienu kollha niexfa qoxqox.

U l-Mulej qalli: “O bniedem, jista' dan l-għadam jerga jieħu l-ħajja?”. Jien wegibt: “Sidi Mulej, dan inti tafu”. U qalli: “Ħabbar lil dan l-għadam u għidlu: ‘O għadam niexef, isma' l-Kelma tal-Mulej. Hekk qal Sidi l-Mulej: “Ara, jien se ngib fik ir-ruħ, inti terga' tgħix. U nqiegħed fik in-nervi, u ntellagħlek il-laħam, u niksik bil-gilda, u nqiegħed fik ir-ruħ. U inti terga' tgħix, u tkun taf li jiena l-Mulej””.

Imbagħad ħabbart kif ordnali. U jiena u nħabbar instema' ħoss, u ara, l-għadam tqanqal, u kollha bdew resqin lejn xulxin, għadma lejn għadma. Jien ħarist, u ara, ġew fihom in-nervi, tela' l-laħam u nksew bil-gilda. Imma ruħ ma kienx hemm fihom. U qalli: “Ħabbar lir-ruħ, ħabbar, o bniedem, u għid lir-ruħ: ‘Hekk qal Sidi l-Mulej: “Ejja, ruħ, mill-erbat irjiegħ tad-dinja, onfoħ fuq dawn il-mejtin, ħa jerggħu jieħdu l-ħajja”””. Jien ħabbart kif ordnali, u r-ruħ dahlet fihom, u reġgħu ħadu l-ħajja, u waqfu fuq riglejhom, eżerċtu kbir fuq li kbir.

U qalli: “O bniedem, dan l-għadam huwa d-dar kollha ta' Israel. Ara, huma jgħidu: ‘Nixef għadamna, it-tama tagħna għabet, inqridna għal kollox’. Għalhekk ħabbrilhom u għidilhom: ‘Hekk qal Sidi l-Mulej: “Ara, jiena niftaħ l-oqbra tagħkom u ntellagħkom mill-oqbra tagħkom, poplu tiegħi. U jiena nqiegħed ruħi fikom, u tergħu tieħdu l-ħajja.

Inqegħidkom f'artkom u tkunu tafu li jiena l-Mulej. Hekk għidt, u hekk nagħmel; oraklu tal-Mulej””.

Il-Kelma tal-Mulej.

R/. Irroddu ħajr lil Alla.

Salm Responsorjali (Salm 51)

Ritornell kantat: Ohloq fija qalb safja, o Alla.

Ikollok ħniena minni, o Alla, fi tjubitek;
fil-kobor tal-ħniena tiegħek ħassar ħtijieti.
Aħsilni kollni mill-ħtija tiegħi;
naddafni mid-dnub tiegħi. R/.

Int li tħobb il-qalb sinciera,
għallimni l-għerf fil-fond ta' qalbi.
Roxxi bl-ilma u nissaffa,
aħsilni u aktar mis-silġ nibjad. R/.

Ohloq fija qalb safja, o Alla,
u spirtu qawwi ġedded fija.
La twarrabnix minn quddiemek,
tneħħix minni l-ispirtu qaddis tiegħek. R/.

Talba

Ċelebrant:

Nitolbu.

O Alla, Missier u ħallieq ta' kollox,
onfoħ fuqna dak in-nifs tiegħek,
li fil-bidu tad-dinja kien jittajjar fuq wiċċ l-ibħra,
biex qalbna u moħħna
jkunu dejjem mimlija bik,
u dakinhar ta' tmiem il-mixja tagħna fuq din l-art
tqajjem lil ġisimna għall-ħajja bla tmiem.
B'Ibnek Ġesù Kristu Sidna,
li miegħek jgħix u jsaltan,
flimkien mal-Ispirtu s-Santu,
Alla,
għal dejjem ta' dejjem.

Gemgha: Amen.

Ir-Raba' Qari

Qari mill-ktieb tal-Profeta Ġoel (Ġoel 3:1-5).

Dan jgħid il-Mulej:

“Jiena nsawwab l-ispirtu tiegħi fuq il-ħlejjaq kollha.

Ulhedkom iħabbu, subien u bniet,
ikollhom holm ix-xjuħ tagħkom,
iż-żgħażaġh tagħkom jaraw viżjonijiet.
U fuq l-ilsiera wkoll, irġiel u nisa,
insawwab l-ispirtu tiegħi f'dawk il-jiem.
Fis-sema u l-art nuri sinjali,
demm u nar u kolonni ta' duħħan!”.

Ix-xemx tinbidel fi dlam

u l-qamar f'demm

qabel ma jasal jum il-Mulej,

kbir u tal-biża'!

Jehlisha kull min isejjaħ isem il-Mulej;
għaliex fuq il-muntanja ta' Sijon u Ġerusalemm
ikun hemm il-mehlusin,
kif qal il-Mulej;
u fost il-maħrubin
ikun hemm min isejjahlu l-Mulej.

Il-Kelma tal-Mulej.

R/. Irroddu ħajr lil Alla.

Salm Responsorjali (Salm 104)

Ritornell kantat: Ibghat, Mulej, l-Ispirtu tiegħek, u ġedded il-wiċċ tal-art.

Inti frixt is-smewwiet bħal tinda,
waqqaft fuq l-ilma l-għamajjar għolja tiegħek.
Int tagħmel is-shab mirkeb tiegħek,
fuq gwienah ir-rih tigġerra. R/.

L-għejjun tifthilhom għal ġol-widien,
u huma jġru qalb l-għoljiet.
Jisqu l-bhejjem kollha tar-raba',
u l-hmir selvaġġi jaqtgħu l-għatx tagħhom. R/.

Jekk taħbi wiċċek, huma jnifxlu;
jekk teħdilhom nifishom, imutu,
u lejn it-trab jerġgħu jmorru.
Malli tibgħat in-nifs tiegħek jinholqu,
u inti ggedded il-wiċċ tal-art. R/.

Jibqa' sebħ il-Mulej għal dejjem!
Jifrah il-Mulej bl-għemejjel tiegħu!
Kif hu jħares lejn l-art tithežhež;
kif imiss l-għoljiet, idahħnu. R/.

Talba

Ċelebrant:

Nitolbu.

Agħti widien, Mulej, għas-sejha tal-Knisja tiegħek,
magħquda f'talba waħda f'din il-velja qaddisa.

Sawwab fuqha l-Ispirtu qaddis tiegħek,
ħa jdawwal l-imħuħ ta' dawk kollha
mwielda mill-ġdid bil-Magħmudija,
biex jagħtu xhieda profetika.

B'Ibnek Ġesù Kristu Sidna,
li miegħek jgħix u jsaltan,
flimkien mal-Ispirtu s-Santu,
Alla,
għal dejjem ta' dejjem.

Gemgha: Amen.

Kant: Glorja

Mal-kant tal-Glorja tinxtegħel il-faċċata tal-knisja.

Glorja 'l Alla, glorja,
glorja fl-għoli tas-smewwiet,
u paċi fl-art lill-bnedmin ta' rieda tajba.
Infahħruk, inberkuk, nadurawk, nagħtuk ġieħ.
Irroddulek ħajr għall-glorja kbira tiegħek.
Mulej Alla, sultan tas-sema,
Alla Missier li tista' kollox.
Mulej, Iben waħdieni Ġesù Kristu.

Mulej Alla, Haruf t'Alla, bin il-Missier.
Int li tneħhi d-dnubiet tad-dinja, ħenn għalina.
Int li tneħhi d-dnubiet tad-dinja, ilqa' t-talb tagħna.
Int li qieghed fuq il-lemin tal-Missier, ħenn għalina.
Għaliex int waħdek qaddis, int waħdek Mulej,
int waħdek l-għoli, Ġesù Kristu,
mal-Ispirtu s-Santu
fil-glorja tal-Missier Alla.
Amen. Amen.

Kolletta

Ċelebrant:

Nitolbu.

O Alla ta' dejjem li tista' kollox,
inti tridna niċcelebraw il-misteru kollu tal-Għid
bħala festa waħda kbira
matul iż-żmien qaddis ta' ħamsin jum;
aġħmel li l-ġnus imxerrda, kull wieħed bi lsien għalih,
bil-grazzja tiegħek ikunu ġemgħa bejniethom
fl-istqarrija waħda ta' ismek.
B'Ibnek Ġesù Kristu Sidna,
li miegħek jgħix u jsaltan,
flimkien mal-Ispirtu s-Santu,
Alla,
għal dejjem ta' dejjem.
Ġemgħa: Amen.

Il-Hames Qari

Qari mill-ktieb tal-Atti tal-Appostli (Atti 2:1-11).

Kien nhar Għid il-Ħamsin, u l-Appostli u l-aħwa kienu lkoll flimkien f'post wieħed. F'daqqa waħda ġie mis-sema ħoss bħal ta' rih qawwi, li mela d-dar kollha fejn kienu qegħdin. U dehrulhom ilsna qishom tan-nar, li tqassmu u qagħdu fuq kull wieħed minnhom. Imtlew ilkoll bl-Ispirtu s-Santu u bdew jirkellmu b'ilsna oħra, skond ma l-Ispirtu s-Santu kien jagħtihom li jirkellmu.

Mela f'Ġerusalemm kienu jgħixu xi Lhud twajba, li kienu ġew hemm minn kull nazzjon li hawn taħt is-sema. Malli nstema' dan il-ħoss, ingabret ġemgħa ta' nies, ilkoll imħawdin għax kull wieħed minnhom kien jisma' l-Appostli jirkellmu bl-ilsien tiegħu.

Dawn, mibluhin u mistagħġbin, bdew jgħidu: "Dawn li qegħdin jirkellmu m'ħumiex kollha mill-Galilija? Mela kif kull wieħed minna qieghed jismagħhom jirkellmu bi lsien art twelidu? Partin, Medin u Għelamin, nies li ġew mill-Mesopotamja, mil-Lhudija, mill-Kappadoċja, minn Pontu, mill-Asja, mill-Friġja, minn Pamfilja, mill-Egittu, mill-inħawi tal-Libja madwar Cirene, dawk li ġew minn Ruma, kemm Lhud u kemm proseliti, nies minn Kreta u Għarab, aħna lkoll qegħdin nisimġuhom ixandru bl-ilsna tagħna l-għegubijiet ta' Alla!"

Il-Kelma tal-Mulej.

R/. Irroddu ħajr lil Alla.

Sekwenza

Kulhadd iqum bilwieqfa.

Lettur:

Spirtu s-Santu, ejja fina,
raġġ ta' dawl qaddis agħtina,
xerrdu f'ruħna mis-smewwiet.

Ġemgha:

O Missier il-foqra tiegħek,
inti ġġib id-doni miegħek,
taġġni b'dawlek qalb l-ulied.

Lettur:

Inti l-aqwa faraġ taġġna,
fik kull hena x'hin tkun magħna,
thossok fewġa helwa r-ruħ.

Ġemgha:

Fl-għejja lejn is-serħ twassalna,
jekk imħegġa wisq trażżanna,
mill-għajnejn tixxotta d-dmugh.

Lettur:

O dawl hieni ta' qdusija,
nitolbuk li bik mimlija
tkun il-qalb ta' kull fidil.

Ġemgha:

Mingħajr dawlek li jmexxina
ebda ħajr ma jkun hemm fina,
ebda safa fil-ghemil.

Lettur:

Naddaf kull fejn hemm it-tbajja',
fejn hemm nixfa reġġa' l-ħajja,
lill-miġruħ agħtih fejqan.

Ġemgha:

Rattab fina l-ebusija,
agħti lill-berdin bżulija,
għin fit-triq lil min beżgħan.

Lettur:

Agħti s-seba' doni tiegħek
lil min jimxi fidil miegħek
u li fik jistrieħ kull hin.

Ġemgħa:

Agħti 'l kull virtù sabiħa
ħlas ta' salvazzjoni sħiħa,
agħti l-ġenna lit-tajbin.
Amen. Hallelujah.

Versett qabel l-Evanġelju**Kant: Hallelujah. Hallelujah.**

Ejja, Spirtu s-Santu, imla l-qlub tal-fidili tiegħek u kebbes fihom in-nar ta' mħabbtek.

Kant: Hallelujah.**L-Evanġelju**

Il-Mulej magħkom.
R/. U miegħek ukoll.

Qari mill-Evanġelju mqaddes skond San Ġwann.**R/.** Glorja lilek, Mulej.

Dak il-Hadd filgħaxija, fl-ewwel jum tal-ġimgħa, meta d-dixxipli kienu flimkien imbezzgħa mil-Lhud, bil-bibien magħluqa, ġie Ġesù u qagħad f'nofshom; u qalilhom: "Is-sliem għalikom!"

Kif qal hekk uriehom idej u ġenbu. Id-dixxipli ferħu meta raw lill-Mulej. Imbagħad Ġesù tenna jgħidilhom: "Is-sliem għalikom! Kif Missieri bagħat lili, hekk jiena nibgħat lilkom".

Kif qal hekk nefaħ fuqhom u qalilhom: "Ħudu l-Ispirtu s-Santu. Dawk li taħfrulhom dnubiethom ikunu maħfura, u dawk li żzommuhom lhom ikunu miżmuma".

Il-Kelma tal-Mulej.

R/. It-tifhir lilek, Kristu.**Omelija****Tifkira tal-Grizma tal-Isqof****Animatur:**

Wara li għexna mill-ġdid it-tifkira tal-Magħmudija, ejjew issa niddisponu ruħna biex nagħmlu wkoll it-tifkira tas-sagrament tal-Grizma tal-Isqof, fejn ingeddu r-rieda ħielsa u l-ferħ qaddis li nkunu xhud kuraggjuzi tal-Vanġelu fost ħutna.

Ċelebrant:

Ħuti għeżiež, fil-lejl qaddis tal-Għid ġeddidna l-wegħdiet tal-Magħmudija tagħna. F'dan il-lejl ta' Penekoste nfakkru wkoll is-sagrament tal-Grizma tal-Isqof, ir-rigal tal-Missier lil uliedu, sigill li jwettaq l-inpenn Kristjan tagħna, il-milja tal-Ispirtu ta' Kristu, li jagħmilna xhud u xandara tas-Saltna. Magħquda flimkien ejjew nagħmlu tifkira tal-Ispirtu li aħna nirċievu f'kull sagrament li niċcelebraw.

Wettaq, o Alla, dak li għamilt fina.

Gemgha: Permezz tal-Knisja tiegħek, Ġerusalemm il-ġdida.

Ċelebrant:

Spirtu m'hux maħluq, qawwa ewlenija tal-ħolqien, qawwa li tqaddes tal-Knisja, ejja nissel fina l-ħajja divina, ferraħ il-belt ta' Alla bis-seba' doni tiegħek.

Kant: *Veni, Sancte Spiritus.*

Ċelebrant:

Spirtu li jgedded, xmara tal-għajn eterna, nida li ddawwal, ejja u aħsel it-tebġha tal-ħtija, dawwal il-qlub bid-dawl tal-grazzja.

Kant: *Veni, Sancte Spiritus.*

Ċelebrant:

Spirtu tal-għerf, lehen tal-profeti, hlewwa tal-hegga divina, tkellem fil-fond tal-qalb tagħna, mexxi lill-Knisja biex tagħraf il-verità sħiħa.

Kant: *Veni, Sancte Spiritus.*

Ċelebrant:

Spirtu tal-faraġ, qawwa tad-dgħajfa, ferħ tal-immnikta, ejja gedded il-membri għajjiena, farrag il-qlub maqsuma.

Kant: *Veni, Sancte Spiritus.*

Ċelebrant:

Spirtu tal-Missier u tal-Iben, li nżilt fuq il-Vergni Marija, mogħti lill-Appostli, li nżilt fuq il-Knisja, ejja u urina l-wiċċ tal-Missier, urina l-għerf tal-Iben, waqqaf fina l-għamara tiegħek.

Kant: *Veni, Sancte Spiritus.*

Ċelebrant:

Spirtu tal-ħajja, nifs etern tal-imħabba, qawwa li ġejja mis-salib, ejja u agħti r-ruħ u gedded lill-Knisja, onfoħ fuq il-qluġ tagħha.

Kant: *Veni, Sancte Spiritus.*

Ċelebrant:

Spirtu tat-talb, balzmu tal-hlewwa, dilka spiritwali, ejja għajjat fi qlubna t-talba ta' wlied.

Kant: *Veni, Sancte Spiritus.*

Ċelebrant:

Spirtu tal-paċi, għajn tal-ftehim, għaqda tal-imħabba eterna, ejja iġbor il-mitlufa, reġġa' lura l-ulied lejn il-Missier, wettaq l-għaqda fil-Knisja.

Kant: *Veni, Sancte Spiritus.*

Animatur:

Kull sagrament li nirċievu jagħtina l-grazzja tal-Ispirtu. Filwaqt li nfakkru s-Sagramenti mqaddsa, nitolbu lill-Ispirtu s-Santu jqaddes li dawk li jirċevuhom.

Ċelebrant: Spirtu tal-Magħmudija.
Ġemgha: Irrestawra fina x-xbieha ta' Kristu.

Ċelebrant: Spirtu tal-Griżma tal-Isqof.
Ġemgha: Ġedded il-Knisja f'imħabbtek.

Ċelebrant: Spirtu tal-Ewkaristija.
Ġemgha: Ikkonsmana fl-għaqda.

Ċelebrant: Spirtu tal-Qrar.
Ġemgha: Ikkonverti lil qlubna.

Ċelebrant: Spirtu tad-Dilka mqaddsa.
Ġemgha: Poġġi fina ż-żerriegħa tal-qawmien.

Ċelebrant: Spirtu tas-Sacerdozju.
Ġemgha: Aghmilna veri adoraturi tal-Missier.

Ċelebrant: Spirtu tar-Rabta qaddisa.
Ġemgha: Qaddes il-Knisja, l-Gharusa ta' Kristu.

Kant: *Veni Creátor*

*Veni Creátor Spiritus,
mentes tuórum vísita;
imple supérna grátia
quæ tu creásti péctora.*

*Qui díceris Paráclitus,
altíssimi dónum Déi,
fons vívus, ígnis cáritas,
et spiritális únctio.*

*Tu septifórmis múnere,
dígitus patérnæ déxteræ,
tu rite promíssum Pátris,
sermóne dítans gúttura.*

*Accénde lúmen sénsibus,
infúnde amórem córdibus,
infírma nóstri córporis
virtúte fírmans pérpeti.*

*Hóstem repéllas lóngius,
pacémque dónes prótinus;
ductóre sic te praévio,
vitémus ómne nóxium.*

*Per te sciámus da Pátrem,
noscámus atque Fílium,
téque utriúsque Spíritum
credámus ómni témpore. Amen.*

Spirtu Qaddis li ħlaqtna,
ejja lill-moħħ dawlilna,
imla bil-grazzja tiegħek
il-qlub li int ħlaqtilna.

Int l-akbar don ta' Alla
li tieqaf dejjem magħna,
għajn, ħajja, nar, imħabba
u qawwa tar-ruħ tagħna.

Int tqassam seba' doni,
int l-id il-leminija
tal-Missier, minnu mwiegħed,
fik bl-għerf l-ilsna mogħnija.

Ixgħel id-dawl lis-sensi,
kebbes il-qlub bl-imħabba,
u saħaħħ dan ġisimna
mill-mard li fih jitrabba.

Bogħod minna żomm lill-għadu,
lilna fis-sliem henjin,
mexxina int biex nibqgħu
mid-deni meħlusin.

Aghmel li nsiru nafu
bik lill-Missier u 'l Ibnu,
li fik, Spirtu li tqaddes,
bla nieqfu dejjem nemmnu.
Amen.

Ċelebrant:

O Missier, wettaq il-ġrajja tal-grazzja li int għamilt f'dawn uliedna li rċevew is-sagramenti tal-bidu tal-ħajja Kristjana; ħarsilhom f'qalbhom id-doni tal-Ispirtu s-Santu, biex ikunu ħarriesa fidili tal-Kelma tiegħek u xhieda kuragġuži ta' Kristu msallab u rxuxtad. Hu li jgħix u jsaltan għal dejjem ta' dejjem.

Ġemgħa: Amen.

Stqarrija tal-Fidi (*Il-Kredu tal-Appostli*)

Jiena nemmen f'Alla l-Missier li jista' kollox, li ħalaq is-sema u l-art;
u f'Ġesù Kristu, Ibnu wiehed Sidna;
li kien ikkonċeput mill-Ispirtu s-Santu, twieled minn Marija Vergni;
bata taħt il-ħaqq ta' Ponzju Pilatu, sallbuh, miet u difnuh;
niżel il-Limbu, mat-tielet jum qam minn bejn l-imwiet;
tela' fis-smewwiet, qiegħed in-naħa tal-lemin ta' Alla l-Missier, li jista' kollox;
minn hemm għandu jiġi biex jaħmel ħaqq mill-ħajjin u mill-mejtin.
Nemmen fl-Ispirtu s-Santu;
il-Knisja Mqaddsa Kattolika;
ix-Xirka tal-Qaddisin;
il-maħfra tad-dnubiet;
il-qawma mill-imwiet;
il-ħajja ta' dejjem. Amen.

IL-LITURĠIJA EWKARISTIKA

L-offerta tal-hxejjex u tal-frott u tal-hobż u l-inbid

Waqt li jitressqu l-offerti, il-kor u l-ġemgħa jkantaw:

Kant: Imbierek int, Mulejja

Imbierek int, Mulejja,
ħallieq u Missier tagħna,
fit-tjieba tiegħek tajtna
dal-ħobż li ġibna magħna,
mill-frott tal-art għammiela
u xogħol idejn il-bniedem,
li minnu jsir għalina
Ġismek ħaj u tant għażiż.

U miegħu ilqa' l-ghotja
ta' bniedem l'hu bla ħila;
kont inti li sejjaħtli,
ma nafx x'rajt sabiħ fija!
Imm'inti mitt għalija,
tajt ħajtek fuq salib;
ilqagħha l-"iva" tiegħi,
jien tiegħek, dejjem qrib.

*"Ħabib, nixtieqek tkun dixxiplu tiegħi,
salibek, tbatijietek gorr kuljum.
Jekk tagħti jingħatalek għal mitt darba,
jekk taqa' nkun jien li ngħinek tqum". (x2)*

Imbierek int, Mulejja,
Hallieq u Missier tagħna,
fit-tjieba tiegħek tajtna
l-inbid li ġibna magħna,
mill-frott tal-art għammiela
u xogħol idejn il-bniedem,
li minnu jsir għalina
Demmek ħaj u tant għaziż.

U miegħu ilqa' l-għotja
ta' bniedem l'hu bla ħila;
kont inti li sejjahtli,
ma nafx x'rajt sabiħ fija!
Imm'inti mitt għalija,
tajt ħajtek fuq salib;
ilqagħha l-"iva" tiegħi,
jien tiegħek, dejjem qrib. *Rit.*

Ċelebrant:

Itolbu, ħuti, biex is-sagrificċju tiegħi u tagħkom
ikun jogħgob lil Alla l-Missier li jista' kollox.

Ġemgha:

Jilqa' l-Mulej minn idejk is-sagrificċju
għat-tifhir u l-glorja ta' ismu,
għall-htigijiet tagħna u tal-Knisja mqaddsa kollha tiegħu.

Talba fuq l-Offerti

Xerred, Mulej, il-barka tal-Ispirtu tiegħek
fuq l-offerti li ġibna quddiemek,
u għin lill-Knisja tiegħek
biex turi f'dawl qawwi lid-dinja kollha
il-verità tal-misteru tas-salvazzjoni.
Bi Kristu Sidna.

Ġemgha: Amen.

It-Talba Ewkaristika

Ċelebrant: Il-Mulej magħkom.

Ġemgha: U miegħek ukoll.

Ċelebrant: Nerfgħu qlubna 'l fuq.

Ġemgha: Nerfgħuhom lejn il-Mulej.

Ċelebrant: Nizzu ħajr lill-Mulej Alla tagħna.

Ġemgha: Hekk sewwa u xieraq.

Sewwa u xieraq tassew,
Mulej, Missier Qaddis, Alla ta' dejjem li tista' kollox,

tajjed u ta' ġid għas-salvazzjoni tagħna
li dejjem u kullimkien irroddulek ħajr.

Għax int, biex ittemm il-Misteru tal-Għid,
illum għoġbok tagħti l-Ispirtu s-Santu
lil dawk li għamilthom ulied adottivi tiegħek
u seħibthom ma' Ibnek il-waħdieni;
u l-Ispirtu s-Santu, fil-bidu tal-Knisja,
ta lill-ġnus kollha biex jagħrfu lil Alla,
u għaqqad f' xirka waħda l-ħafna ilsna
fl-istqarrija ta' fidi waħda.

Għalhekk f'dan il-ferħ tal-Għid,
imxerred ma' kullimkien fid-dinja,
il-bnedmin kollha jimtlew bil-hena.
U l-Qawwiet tas-sema mas-setgħat tal-Angli
jinsgulek innu ta' glorja,
u bla heda jtennulek:

Kant: Qaddis

Qaddis, qaddis, qaddis,
il-Mulej Alla tal-eżerċi.
Is-smewwiet u l-art mimlija bil-glorja tiegħek.
Hosanna, Hosanna, fl-ogħla tas-smewwiet.
Imbierek min ġej f'isem il-Mulej.
Hosanna, Hosanna, fl-ogħla tas-smewwiet.

Ċelebrant:

Qaddis tassew int, Mulej,
u jisthoqqlok it-tifhir tal-holqien kollu,
għax b'Ibnek Ġesù Kristu Sidna
u bil-qawwa tal-Ispirtu s-Santu,
inti tagħti l-ħajja, kollox tqaddes,
u tibqa' dejjem tiġbor għalik poplu
biex, minn tluġ ix-xemx sa nżulha,
issirlek offerta safja.

Il-konċelebranti flimkien:

Għalhekk, Mulej,
ġejna quddiemek b'dawn l-offerti,
biex ikunu kkonsagrati lilek.
Miċ-ċokon tagħna nitolbuk:
qaddishom bl-Ispirtu tiegħek
biex isiru l-Ġisem u † d-Demm
ta' Ibnek Ġesù Kristu Sidna
li bi kmandament tiegħu
qegħdin niċċelebraw dan il-misteru.

Għax hu, fil-lejl li fih ingħata għalina,

ħa l-ħobż,
raddlek il-ħajr, bierek, qasam,
ta lid-dixxipli tiegħu u qal:

Hudu u kulu lkoll minn dan:

**ghax dan huwa Ġismi
li jinghata ghalikom.**

Hekk ukoll, wara l-ikla,
ħa l-kalċi, raddlek il-ħajr, bierek,
ta lid-dixxipli tiegħu u qal:

Hudu u ixorbu minnu lkoll:

**ghax dan huwa l-kalċi ta' Demmi
tal-Patt il-Ġdid li jibqa' għal dejjem:
id-Demm li jixxerred ghalikom
u għall-bnedmin kollha,
għall-maħfra tad-dnubiet.
Aghmlu dan b'tifkira tieghi.**

Celebrant: Dan hu l-Misteru tal-Fidi.

Il-kor u l-ġemgħa jkantaw: Hu l-Mulej

Hu l-Mulej, hu l-Mulej,
huwa qam minn bejn l-imwiet,
għax hu l-Mulej.
Kull irkobba tmil, kull ilsien jistqarr:
Ġesù hu l-Mulej!

Il-konċelebranti flimkien:

Għalhekk, Mulej, aħna u nagħmlu dan
b'tifkira tal-Passjoni li biha Ibnek fdiena
u tal-Qawmien u t-tluġħ glorjuż tiegħu fis-sema,
aħna li qegħdin nistennew u nittamaw it-tieni miġja tiegħu
b'radd il-ħajr noffrulek
dan is-sagrificċju ħaj u qaddis.
Ħares, nitolbuk, lejn l-offerta tal-Knisja tiegħek,
agħraf fiha l-Vittma li bis-sagrificċju tagħha
ridt terġa' tħabbibna miegħek;
agħmel li aħna, li se nissahhu bil-Ġisem u d-Demm ta' Ibnek,
nimitlew bl-Ispirtu qaddis tiegħu
u nkunu ġisem wiehed u ruh waħda fi Kristu.

L-ewwel konċelebrant:

Nitolbuk li hu jagħmel minna offerta
li tibqa' għal dejjem quddiemek,
biex inkunu nistgħu niksbu l-wirt
mal-magħżulin tiegħek:
mal-Verġni mqaddsa, Omm Alla, Marija,
mal-Appostli u l-Martri glorjużi tiegħek,
u mal-qaddisin kollha
li, kif nittamaw, jidhlu dejjem għalina quddiemek.

It-tieni konċelebrant:

Agħmel, nitolbuk, Mulej,
li din il-Vittma li terġa' tħabbibna miegħek
tkun ta' sliem u salvazzjoni għad-dinja kollha.
Wettaq fil-fidi u fl-imħabba l-Knisja tiegħek
tul il-mixja tagħha fid-dinja:
il-qaddej tiegħek il-Papa NN,
l-isqof tagħna NN,
l-isqfijiet u l-ministri kollha tiegħek,
u l-poplu kollu li int ksibt għalik.

Ilqa' bit-tjieba
t-talb u x-xewqat ta' din il-familja
li inti ridtha tingabar madwarek.
Aghder, Missier hanin,
lil uliedek kollha kull fejn jinsabu,
u għaqqadhom miegħek ilkoll.

Henn għal hutna mejtin
u għal dawk kollha li hallew din il-ħajja
fis-sewwa tiegħek:
dahħalhom fis-saltna tiegħek
fejn nittamaw li aħna wkoll għad naslu,
biex, ilkoll flimkien,
nitgħaxxqu għal dejjem bis-sebħ tiegħek,
bi Kristu Sidna,
li bih inti tfawwar id-dinja b'kull ġid.

Iċ-ċelebrant flimkien mal-konċelebranti:

Bi Kristu, ma' Kristu u fi Kristu,
jingħata lilek, Alla Missier li tista' kollox,
flimkien mal-Ispirtu s-Santu,
kull ġieħ u glorja
għal dejjem ta' dejjem.

Ġemgħa: Amen.

IR-RIT TAT-TQARBIN

Ċelebrant:

Ejjew nitolbu u nkantaw flimkien
kif għallimna u riedna nagħmlu l-Iben ta' Alla
għas-salvazzjoni tagħna.

Kant: Missierna

Missierna illi inti fis-smewwiet,
jitqaddes l-isem tiegħek,
jitqaddes l-isem tiegħek,
tiġi saltnatek,
ikun dak li trid inti,
ikun dak li trid inti,
fis-sema hekkda fl-art.
Ħobżna, ħobżna ta' kuljum
agħti, agħtina llum,
aħfrilna d-dnubiet tagħna,
aħfrilna d-dnubiet tagħna,
bħalma aħna wkoll naħfru
lil min ħati għalina,
la ddaħħalniex fl-ebda tiġrib,
iżda eħlisna minn kull deni.
Missierna.

Ċelebrant:

Eħlisna, nitolbuk, Mulej minn kull deni;
agħtina fit-tjieba u l-ħniena tiegħek
il-paċi fi żmienna
biex inkunu ħielsa dejjem mid-dnub
u mħarsa minn kull inkwiet,
aħna u nistennew u nittamaw
il-hena u l-miġja tas-Salvatur tagħna Ġesù Kristu.

Ġemgha:

Għax tiegħek hi s-saltna, il-qawwa u l-glorja għal dejjem.

Ċelebrant:

Mulej Ġesù Kristu, li għidt lill-Appostli tiegħek: "Inħallikom is-sliem, nagħtikom is-sliem tiegħi", la tħarisx lejn dnubietna, iżda ħares lejn il-fidi tal-Knisja tiegħek, agħtiha s-sliem u l-għaqda li inti trid fiha, int li tgħix u ssaltan għal dejjem ta' dejjem.

Ġemgha: Amen.

Rit tal-Paċi

Ċelebrant: Il-paċi tal-Mulej tkun dejjem magħkom.

Ġemgha: U miegħek ukoll.

Djaknu: Agħtu l-paċi lil xulxin.

Kant: Haruf t'Alla

Haruf t'Alla, li tneħħi d-dnubiet tad-dinja,
ħenn għalina.

Haruf t'Alla, li tneħħi d-dnubiet tad-dinja,
ħenn għalina.

Haruf t'Alla, li tneħħi d-dnubiet tad-dinja,
agħtina l-paċi, agħtina l-paċi.

Stedina għat-Tqarbin

Ċelebrant:

Dan hu l-Ħaruf ta' Alla, dan hu li jneħħi d-dnubiet tad-dinja:
henjin dawk li huma mistiedna għall-Ikla tal-Ħaruf.

Ġemgħa:

Mulej, ma jistħoqqlix li tidhol taħt is-saqaf tiegħi,
izda għid kelma waħda, u ruhi tkun imfejqa.

Kant għal waqt it-Tqarbin: Il-Hobż tal-hajja

Il-Hobż tal-ħajja ġdida,
ħobż tas-sema mogħti lill-bnedmin,
ikel veru għall-ghixien tad-dinja,
don u grazzja ta' rigal divin.

Inti frotta l-aktar bnina
illi tat is-sigra tal-ħajjin;
Adam minnha qatt ma seta' jiekol,
fi Kristu l-ghotja lill-bnedmin.

*Hobż ta' ħajja ġdida,
demmu biex jifdina,
ikel Ġismu, Demmu xorb jagħtina,
grazzja u ghixien għad-dinja kollha.*

Id-Demm tal-ħajja ġdida
moħmi b'nar l-Ispirtu s-Santu,
nar iħeġġeġ ġewwa qalb il-bniedem,
nar li jsaffi d-dinja kollha.

Bil-qsim tal-Ħobż imbierek
inti taqta' l-ġuħ tal-bnedmin,
biex lill-fqajjar u lid-dgħajjef tmantni
għax jirċievi l-ħajja tiegħek. **Rit.**

Henjin dawk li mistiedna,
tal-Ħaruf l-ikla mħejjija,
l-għerf tas-sema jiġi mogħti 'l-bniedem
u bil-grazzja 'l qalbu jimla.

Dan hu l-patt tal-imħabba,
patt li jgħaqqad l-art u s-sema.
Nieħdu sehem ilkoll minn Ħobża waħda,
Kalci wieħed li għaqqadna. **Rit.**

L-inbid li jnissel l-hena,
don tas-sema mogħti lill-bnedmin,
frott id-dielja, xogħol idejn il-bniedem,
don u grazzja ta' rigal divin.

Jekk magħqud iz-zokk mal-friegħi
mhux in-nixfa imma l-ħajja,
hekk jimliena bil-grazzja divina,
jiġri fina demm l-imħabba. **Rit.**

Inti saċerdot għal dejjem,
sirt l-altar u fuqu l-vittma,
lill-Missier l-offerta safja toffri
b'sagrificċju frott l-imħabba.

Tempju ħaj il-gisem tiegħek
għat-tiffhir tal-Knisja kollha,
mill-kustat minfud ħarġet il-ħajja,
b'demmek il-għażiż int fdejtna. **Rit.**

Il-Ħaruf divin li nqatel,
fid-demm tiegħu ksibna l-ħelsien,
it-tifkira tal-Għid imqaddes,
patt il-ġdid tal-ħajja ġdida.

Il-manna nieżla mis-sema
bgħatt lill-poplu tiegħek f' mixja,
kenn u qawwa waqt il-prova iebsa
int għall-Knisja u għad-dinja. **Rit.**

Talba fuq il-membri tal-għaqdiet u l-movimenti ekkleżjali

Wara t-Tqarbin rappreżentant/a minn kull għaqda jew moviment ekkleżjali li hawn fid-djoċesi jitolgħu quddiem l-Isqof, li jagħtihom fanal bid-dawl u jagħmel talba fuqhom. Permezz ta' din it-talba l-Isqof jistieden lill-membri lajċi biex ikomplu jaħdmu ħalli l-Missjoni Djoċesana tagħti l-frott.

Ċelebrant:

Mulej, sa minn żmien dak id-dilluvju,
li qered,

li saffa,
li beda ġenerazzjoni mġedda,
il-ħamiema baqgħet miżmuma
bħala simbolu li jħabbar is-salvazzjoni,
li jserraħ,
li jagħti ċ-ċertezza.
Mhux ta' b'xejn li reġgħet tfaċċat
fil-Magħmudija ta' Ibnek,
fuq dak l-ilma mqaddes tal-Ġordan
meta tħabbret ufficjalment
il-missjoni tas-Salvatur!
Bis-skiet u l-mod partikulari tiegħu
l-Ispirtu tkellem b'qawwa misterjuża,
indika li l-ħelsien kien qrib,
xehed għall-valur infinit tal-Messija.
Mulej, kemm għandna bżonnu
lil dan l-Ispirtu tiegħek!
Isma' talbna: erga' ibagħtu fuqna,
il-Knisja Għawdxija tat-tielet millennju,
biex jurina fejn tinsab tassew
is-salvazzjoni tagħna u tad-dinja.
Mingħajr l-indikazzjoni tiegħu
nibqgħu niġġerrew wara illużjonijiet,
infittxu messiji fantażmi,
nippruvaw kull soluzzjoni proposta.
Mingħajrek, o Spirtu Qaddis,
ma nistgħux inkunu tassew ħmira,
ma nistgħux inkunu tassew melħ,
ma nistgħux inkunu tassew dawl.
Ejja mill-ġdid fuq il-Knisja Għawdxija,
li f'din is-Sena Pawlina, immexxija mill-Ispirtu tiegħek,
nidiet missjoni sabiex aktar nies jagħrfuk
bħala Alla tal-imħabba u tal-mogħdrija.
Neħħi minna kull bruda,
qtigħ il-qalb,
indifferenza,
u mliena f' bħal f' jum Pentekoste
b'hegġa u b'entuzjażmu
biex aktar nies jagħrfuk u jħobbuk.
Ikkonvincina, o Spirtu Qaddis,
lili bħala ragħaj ta' din id-djoċesi
flimkien mal-presbiterju djoċesan,
u l-lajċi kollha li ninsabu f' mixja ta' fidi li l-Missjoni bdiet illejlja.
Agħtina l-istess kuraġġ u hegġa li kellu Pietru nhar Pentekoste,
sabiex bil-qawwa tal-Kelma tiegħek
u bix-xhieda tagħna
nwasslu aktar nies biex jgħixu ta' veri Kristjani.

Ġemgħa: Amen.

Talba tal-ahhar

Ċelebrant:

Nitolbu.

Aghmel, Mulej,

li t-tqarbina li għamilna tiswielna ta' gid,
billi thegħigna dejjem iżjed b'dak l-Ispirtu
li int, b'mod tal-għageb,
sawwabt fuq l-Appostli tiegħek.

Bi Kristu Sidna.

Ġemgha: Amen.

Incensazzjoni lill-ikona tal-Verġni Marija

Animatur:

Waqt l-incensazzjoni jitkanta innu qasir lill-Verġni Marija.

Kant: Ġejt quddiemek nitlob

Ġejt quddiemek nitlob
b'qalbi kollha tama fik,
f'dan il-jum tant sabiħ
imħabbti rrid nagħtik.

*Ave Maria, gratia plena,
Dominus tecum,
benedicta tu.*

Harstek kollha hlewwa,
titfa' fuqi d-dawl hanin.
Omm ta' Ġesù, hu hsiebi int,
kun ommi tul is-snin. **Rit.**

Bħalek ħajti noffri,
kull ma għandi, kull ma jien.
Għallimni int naqdi bil-ferħ
lil Kristu kullimkien. **Rit.**

IR-RIT TAL-GHELUQ

Ċelebrant: Il-Mulej magħkom.

Ġemgha: U miegħek ukoll.

Ċelebrant: Ikun imbierek isem il-Mulej.

Ġemgha: Minn issa u għal dejjem.

Ċelebrant: L-għajjnuna tagħna f'isem il-Mulej.

Ġemgha: Li għamel is-sema u l-art.

Ċelebrant: Iberikkom Alla li jista' kollox,
† il-Missier, u † l-Iben, u † l-Ispirtu s-Santu.

Ġemgha: Amen.

Djaknu: Morru fil-paċi ta' Kristu. Hallelujah. Hallelujah.

Ġemgha: Irroddu ħajr lil Alla. Hallelujah. Hallelujah.

Kant: Fil-hlewwa ta' Mejj

Fil-hlewwa ta' Mejj,
Omm tagħna Marija,
o kemm idoqq ħlejj
dak ismek sabiħ.

Kemm toħroġ qawwija
dil-kelma minn qalbna,
bit-tama li talbna
jagħtik l-akbar ġieħ.

*Int l-ġħaxqa tas-sema,
ix-xemx tal-ħolqien,
int l-Omm ta' min ħalqek,
bik mimli kull żmien.*

Jekk tiftaħ fil-ġonna
il-warda Maltija
tfakkarna, o Madonna,
fil-lewn ta' ħaddejġ.

Jekk tidħak id-dija
tal-kwiekeb irżina
tfakkarna, o Ħanina,
fil-ħarsa t'ġħajnejġ. **Rit.**

Minn dejjem bint Alla,
nadifa mill-ħtija,
infrixt bħal qawsalla
fuq ras il-bnedmin.

Int ftaħt, o Marija,
l-ġħejjun ta' kull ħniena
fuq l-aħwa ħosbiena,
fuq l-aħwa ħatjin. **Rit.**